



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1503/24 – 2007 ජුනි 29 වැනි සිකුරාදා – 2007.06.29

(ආණ්ඩුවේ බලයපිට ප්‍රසිද්ධ කරන ලදී)

I වැනි කොටස : (I) වැනි ඡේදය – සාමාන්‍ය

ශ්‍රී ලංකා මහ බැංකුවේ දැන්වීම්

1988 අංක 78 දරන මුදල් සමාගම් පනත

1988 අංක 78 දරන මුදල් සමාගම් පනතේ 9 වන වගන්තිය යටතේ ශ්‍රී ලංකා මහ බැංකුවේ මුදල් මණ්ඩලය විසින් දෙන ලද විධානය.

නිවාඩ් අර්ථ දැක්වීම් කිරීම,
සභාපති,

ශ්‍රී ලංකා මහ බැංකුවේ මුදල් මණ්ඩලය.

2007 ක් වූ ජුනි මස 29 වැනි දින.
කොළඹ දී ය.

2007 අංක 1 දරන මුදල් සමාගම් (ණය දීම) විධානය

1. 2007 අංක 1 දරන මුදල් සමාගම් (ණය දීම) විධානය යනුවෙන් හඳුන්වනු ලබන මෙම විධානය, 1988 අංක 78 දරන මුදල් සමාගම් පනතේ 2 වන වගන්තිය ප්‍රකාරව ලියාපදිංචි කරන ලද සෑම මුදල් සමාගමකටම අදාළ වේ. තවද, මෙය වහාම බලපවත්වන පරිදි ක්‍රියාත්මක වේ.

2. කිසිම මුදල් සමාගමක් විසින් –

- (i) එම මුදල් සමාගමෙහි අධ්‍යක්ෂවරයෙකුට/අධ්‍යක්ෂවරයකුගේ ඥාතියෙකුට ;
- (ii) එහි පාලක සමාගමට ;
- (iii) එම සමාගමෙහි කොටස් හෝ එම සමාගමෙහි කවර හෝ පාලිත සමාගමක කොටස් ඇප වශයෙන් තබාගෙන ;
- (iv) එම සමාගමෙහි කොටස් මිලට ගැනීම පිණිස ; හෝ
- (v) මුදල් සමාගමේ අධ්‍යක්ෂවරයකුගේ, ඔහුගේ ඥාතියකුගේ හෝ මුදල් සමාගමෙහි යම් සේවකයකුගේ ඇපය හෝ හානි පූරණය මත

කිසිදු ණය පහසුකමක් ප්‍රදානය නොකළ යුතු ය.

3. මෙහි 2 වන ඡේදයේ විධිවිධානයන්හි කෙසේ සඳහන් වුවද, අධ්‍යක්ෂවරයාගේ පූර්ව අනුමැතියට යටත්ව මුදල් සමාගමක සේවා නියුක්තයන් විසින් දරනු ලැබීම පිණිස හෝ ඔවුන්ගේ ප්‍රතිලාභය සඳහා භාරකරුවන් විසින් මිලදී ගැනීමක් වශයෙන් හෝ දායක මුදල් ගෙවීමක් වශයෙන්, එම මුදල් සමාගමේ සම්පූර්ණ වශයෙන් ගෙවන ලද කොටස් මිලදී ගැනීම සඳහා හෝ එකී කොටස් සඳහා දායක මුදල් ගෙවීම් වශයෙන්, තත්කාලීනව බලපවත්නා යම් යෝජනා ක්‍රමයකට අනුකූලව මුදල් සමාගමක් විසින් ණය පහසුකම් සලසනු ලැබිය හැකි ය :

එසේම තවදුරටත්, අයවිය යුතුව පවතින එම මුළු ණය ප්‍රමාණයේ එකතුව, එම මුදල් සමාගමේ නිකුත් කළ සහ ගෙවා නිමි කොටස් ප්‍රාග්ධනයෙන් සියයට දහයක් හෝ සමාගමේ අවසාන වරට විගණනය කර ඇති ශේෂ පත්‍රයේ දැක්වෙන ක්ෂය නොවූ ගලපන ලද ප්‍රාග්ධන අරමුදලින් සියයට දහයක් යන දෙකින් වඩා වැඩි මුදල් ප්‍රමාණය නොඉක්මවිය යුතුය.

4. 2006 අංක 4 දරන මුදල් සමාගම් (කේවල ණයගැණුම්කරු සීමා) විධානයෙහි නිශ්චය කර ඇති සීමාවලට යටත්ව, මුදල් සමාගමකට එහි පාලිත සමාගම්වලට හෝ ආශ්‍රිත සමාගම්වලට එවැනි ණය පහසුකම් සම්බන්ධයෙන් සමාගමේ වෙනත් ණයගැණුම්කරුවන්ට පනවනු ලැබිය හැකි නියමයන් හා කොන්දේසිවලට යටත්ව, ණය පහසුකම් ප්‍රදානය කළ හැකි වේ. තවද, එවැනි ණය සම්බන්ධයෙන්, මුදල් සමාගමක් විසින් ණය ගැණුම්කාර සමාගමේ නම, ණය පහසුකම ප්‍රදානය කළ දිනය, ප්‍රදානය කළ මුදල, ආපසු ගෙවීමේ සැලැස්ම, සුරැකුම් හා පොලී අනුපාතික ද ඇතුළත්ව එවැනි ණය පහසුකම්වලට අදාළ විස්තර, එකී ණය පහසුකමක් ප්‍රදානය කළ දිනයේ සිට දින 14ක් ඇතුළත අධ්‍යක්ෂවරයා වෙත වාර්තා කළ යුතුය.

5. කිසිම මුදල් සමාගමක් විසින් ණය පහසුකම් සම්බන්ධයෙන්, පොලිය හැර වෙනත් කවර වූ හෝ වර්ගයක යම් ගාස්තුවක්, ප්‍රදානය කරන ලද ණය මුදලින් හෝ මූල්‍ය පහසුකමින් සියයට 5 ක් ඉක්මවා අයකර නොගත යුතුය.

6. සෑම මුදල් සමාගමක් විසින්ම, සෑම මුදල් වර්ෂයක්ම අවසානයේ සිට මාස තුනක් ඇතුළත එම මුදල් වර්ෂයේ ආවසානයට අයවිය යුතු සියළු ණය පහසුකම් සම්බන්ධ තොරතුරු, අධ්‍යක්ෂවරයා විසින් දෙනු ලබන ආකෘතියකට අනුව අධ්‍යක්ෂවරයා වෙත ඉදිරිපත් කළ යුතුය.

7. මෙම විධානයෙහි -

- (අ) “අධ්‍යක්ෂවරයා” යන්නෙන්, ශ්‍රී ලංකා මහ බැංකුවේ බැංකු නොවන මූල්‍ය ආයතන අධීක්ෂණ දෙපාර්තමේන්තුවේ අධ්‍යක්ෂවරයා අදහස් වේ.
- (ආ) “ආශ්‍රිත සමාගමක්” යන්නෙන්, මුදල් සමාගමක් විසින් නිකුත් කළ සහ ගෙවා නිමි සාමාන්‍ය කොටස් ප්‍රාග්ධනයෙන් සියයට 20ක් හෝ ඊට වැඩි එහෙත් සියයට 50කට නොවැඩි කොටස් ප්‍රමාණයක් දරන, යම් ආයෝජිත සමාගමක් අදහස් වේ.
- (ඇ) “ගලපන ලද ප්‍රාග්ධන අරමුදල” යන්නෙන්, ගෙවා නිමි ප්‍රාග්ධනය, 2003 අංක 1 දරන මුදල් සමාගම් (ප්‍රාග්ධන අරමුදල්) විධානය යටතේ ඇති කරන ලද සංචිත අරමුදල් සහ ස්ථිර නිදහස් සංචිතවල එකතුව අදහස් වේ.
- (ඈ) “ඥාතීන්” යන්නෙන්, යම් පුද්ගලයකුගේ කලත්‍රයා සහ / හෝ යැපෙන දරුවෙකු අදහස් වේ.
- (ඉ) “ණය පහසුකමක්” යන්නෙන්, ණය ; කුලී සිත්තක්කර හෝ කල්බදු ගිවිසුම් යටතේ ලබාදී ඇති පහසුකම් ; බැඳුම්කර, ණයකර, වත්කම් ඇප තැබූ සුරැකුම්පත්, වාණිජ පත්‍ර/ පොරොන්දු නෝට්ටු යනාදී ණය සුරැකුම්පත් පදනම් කරගෙන ලබා දී ඇති මූල්‍ය පහසුකම් ; හෝ අධ්‍යක්ෂවරයා විසින් තීරණය කරන ලද වෙනත් කුමන හෝ මූල්‍ය පහසුකමක් අදහස් වේ.
- (ඊ) “පාලිත සමාගම්” සඳහා 2007 අංක 07 දරන සමාගම් පනතෙහි 529 වන වගන්තියෙහි දී ඇති අර්ථයම අදාළ වේ.
- (උ) “භාරකරු” යන්නෙන්, මුදල් සමාගමක සේවකයන්ගේ කොටස් හිමිකම් සැලැස්මක් යටතේ ලියා අත්සන් කරන ලද භාර ඔප්පුවක් මගින් නම් කරන ලද හෝ පත්කරනු ලබන පුද්ගලයකු අදහස් වේ.

8. 2006 අංක 5 දරන මුදල් සමාගම් (ණය දීම) විධානය, මෙයින් අහෝසි කරනු ලැබේ.

1988 අංක 78 දරන මුදල් සමාගම් පනත

1988 අංක 78 දරන මුදල් සමාගම් පනතේ 9 වන වගන්තිය යටතේ ශ්‍රී ලංකා මහ බැංකුවේ මුදල් මණ්ඩලය විසින් දෙන ලද විධානය.

නිවාඩ් අජිත් ලෙස්ලි කබිරාල්,
සභාපති,

ශ්‍රී ලංකා මහ බැංකුවේ මුදල් මණ්ඩලය.

2007 ක් වූ ජුනි මස 29 වැනි දින.
කොළඹ දී ය.

2007 අංක 2 දරන මුදල් සමාගම් (අධ්‍යක්ෂවරුන් සහ ඔවුන්ගේ ආර්ථික සමග ව්‍යාපාර ගනුදෙනු) විධානය

1. 2007 අංක 2 දරන මුදල් සමාගම් (අධ්‍යක්ෂවරුන් සහ ඔවුන්ගේ ආර්ථික සමග ව්‍යාපාර ගනුදෙනු) විධානය යනුවෙන් හඳුන්වනු ලබන මෙම විධානය, 1988 අංක 78 දරන මුදල් සමාගම් පනතේ 2 වන වගන්තිය ප්‍රකාරව ලියාපදිංචි කරන ලද සෑම මුදල් සමාගමකටම අදාළ වේ. තවද, මෙය වහාම බලපවත්වන පරිදි ක්‍රියාත්මක වේ.

2. මුදල් සමාගමක් විසින්, අධ්‍යක්ෂවරයාගේ අනුමැතියෙන් තොරව, සමාගමේ අධ්‍යක්ෂවරයකු සමඟ හෝ අධ්‍යක්ෂවරයකුගේ ආර්ථික සමග, මුළු එකතුව මසකට රුපියල් 50,000ක් හෝ මුදල් වර්ෂයකට රුපියල් 500,000 ක් ඉක්මවන කිසිදු ව්‍යාපාර ගනුදෙනුවකට/වලට නොඑළඹිය යුතුය. මුදල් සමාගමක් විසින් එහි අධ්‍යක්ෂවරයකු හෝ අධ්‍යක්ෂවරයකුගේ ආර්ථික සමග කරන කවර හෝ ගනුදෙනුවක් 2007 අංක 1 දරන මුදල් සමාගම් (ණය දීම) විධානයට යටත් විය යුතුය.

3. 2005 අංක 1 දරන මුදල් සමාගම් (තැන්පතු) විධානයට සහ 2005 අංක 2 දරන මුදල් සමාගම් (පොලී) විධානයට අනුකූලව සහ මුදල් සමාගමේ අනෙකුත් තැන්පත්කරුවන්ට සහ සමාන ආකාරයේ තැන්පතුවලට පොලී ගෙවීම සම්බන්ධයෙන් තත්කාලීනව බලපවත්වන නියමයන් සහ කොන්දේසිවලට යටත්ව, එම සමාගමෙහි අධ්‍යක්ෂවරයකුගෙන් හෝ අධ්‍යක්ෂවරයකුගේ ආර්ථික සමගගෙන් හෝ කාලීන තැන්පතු සහ ඉතිරි කිරීමේ තැන්පතු භාරගැනීමේදී, මෙහි 2 වන ඡේදයෙහි විධිවිධානයන් අදාළ නොවේ.

4. මෙම විධානයෙහි -

(අ) “අධ්‍යක්ෂවරයා ” යන්නෙන්, ශ්‍රී ලංකා මහ බැංකුවේ බැංකු නොවන මූල්‍ය ආයතන අධීක්ෂණ දෙපාර්තමේන්තුවේ අධ්‍යක්ෂවරයා ද,

(ආ) “ආර්ථික ” යන්නෙන්, යම් පුද්ගලයකුගේ කලත්‍රයා සහ / හෝ යැපෙන දරුවෙකු අදහස් වේ.

5. 2006 අංක 6 දරන මුදල් සමාගම් (අධ්‍යක්ෂවරුන් සහ ඔවුන්ගේ ආර්ථික සමග ව්‍යාපාර ගනුදෙනු) විධානය, මෙයින් අහෝසි කරනු ලැබේ.

07 - 354/2